

លោកបាលធម៌

របស់ព្រះមហា មាស-ស៊ីមនី

នមោ តស្ស ភគវតោ អរហតោ សម្មាសម្ពុទ្ធស្ស ។

សូមនមស្ការ ចំពោះព្រះភគវន្តមុនីអរហំសម្មាសម្ពុទ្ធព្រះអង្គនោះ (ព្រមទាំងព្រះធម៌
និងព្រះអរិយសង្ឃ ដោយសេចក្តីគោរព)

វេលានេះ អាត្មាភាពសូមសំដែងអំពី លោកបាលធម៌ ដើម្បីសវនាការដូចតទៅនេះ

ពាក្យថា “លោកបាលធម៌” ប្រែថា “ធម៌រក្សាលោក” ឬហៅថា “ទេវធម៌” ដូចមានក្នុង
ឧទ្ធកនិកាយធម្មបទថា

ហិរិឱត្តប្បសម្មន្តា សុក្កធម្មសមាហិតា

សន្តោ សប្បុរិសា លោកេ ទេវធម្មាតិ វុច្ឆេ ។

សប្បុរសទាំងឡាយ អ្នកមានចិត្តស្ងប់រម្ងាប់ បរិបូណ៌ដោយហិរិ និងឱត្តប្បៈ ជាអ្នកមាន
ចិត្តតម្កល់នៅក្នុងធម៌ស អ្នកប្រាជ្ញពោលថា ជាបុគ្គលមានទេវធម៌ក្នុងលោក ។

ក្នុងទីយនិកាយ ត្រង់សង្កឹសត្រៃនៃពួកធម៌ពីរ មានបាលីថា

អហិរិកញ អនោត្តប្បញ ។ ហិរិ ច ឱត្តប្បញ ។

សេចក្តីមិនខ្មាសបាប ១ សេចក្តីមិនក្តៅនឹងបាប ឬមិនខ្លាចបាប ១ ។ សេចក្តីខ្មាស
បាប ១ សេចក្តីក្តៅនឹងបាប ១ ។

ហិរិ និង ឱត្តប្បៈ ក្នុងអាគតដ្ឋានផ្សេងៗ ហៅថា “ទេវធម៌” ខ្លះ, ហៅថា “អរិយទ្រព្យ”
ខ្លះ ហៅថា “លោកបាលធម៌” ខ្លះ ។

សូមអធិប្បាយអំពីពាក្យថា “លោក” ជាខាងដើម

“លោក” នេះ បានដល់ សភាវៈដែលកើតមានឡើងហើយ មិនតាំងនៅដោយឡែង ទាត់ តែងតែបែរឈមមុខទៅរកសេចក្តីវិនាសបាត់បង់សូន្យទៅវិញ ក្នុងពេលណាមួយ ហៅ ថា “លោក” ។ លោកមានច្រើន តែបើបំព្រួញឲ្យខ្លីចុះមក មានត្រឹមតែ ៣ យ៉ាងគឺ សង្ខារ- លោក ១, សត្តលោក ១, ឱកាសលោក ១ ។

សេចក្តីអធិប្បាយ

រូបធម៌ និងអរូបធម៌ទាំងឡាយដែលកើតមានឡើង ដូចជាពួកសត្វទាំងអស់ដែលមាន អត្តភាពតាំងនៅបានដោយសារអាហារក្តី នាម និងរូបក្តី វេទនា ៣ យ៉ាង មានសុខវេទនាជា ដើមក្តី អាហារ ៤ យ៉ាង មានកវ្យង្ការាហារជាដើមក្តី អាយតនៈខាងក្នុង ៦ យ៉ាង មាន ចក្ខុយតនៈជាដើមក្តី វិញ្ញាណដ្ឋិតិ ៧ យ៉ាងមាននាសត្តកាយ នាសត្តសញ្ញី គឺ (ពួកសត្វមាន កាយផ្សេងគ្នា មានសញ្ញាក៏ផ្សេងគ្នា) ជាដើមក្តី លោកធម៌ ៨ យ៉ាងមានលាភៈ និងអលាភៈ ជាដើមក្តី សត្តាវាសៈ ៩ យ៉ាង មានវិញ្ញាណដ្ឋិតិជាដើមក្តី អាយតនៈ ១២ មានចក្ខុយតនៈ និងរូបាយតនៈជាដើមក្តី ធាតុ ១៨ យ៉ាង មានចក្ខុធាតុជាដើមក្តី ប៉ុណ្ណោះជាដើម ហៅថា “សង្ខារលោក” ប្រែថាលោកគឺសង្ខារដែលជាភ្នាក់ងារខាងការតាក់តែងឲ្យចម្រើនឲ្យវិនាស។

ពួកមនុស្ស ទាំងប្រុស ទាំងស្រី ទោះមានបុណ្យ ឬឥតបុណ្យមានកិលេស ឬឥត កិលេស មានប្រាជ្ញា ឬឥតប្រាជ្ញា ល្អ ឬអាក្រក់ក្តី ពួកអមនុស្ស គឺទេវតា មារ ព្រហ្ម យក្ស និង គន្ធាជាដើមក្តី តែងអាស្រ័យនៅក្នុងលោកទាំងបី ។ ប្រភេទសត្វទាំងអស់នេះ រួមមកតែ ពាក្យមួយហៅថា “សត្តលោក” ប្រែថា លោកគឺពួកសត្ត ។

លោកទាំងមូលដូចភាជន៍សម្រាប់រងទ្រព្ធតតៗ គ្នា គឺខ្យល់ទ្រទឹក ៗ ទ្រដី ៗ ទ្រ ឧបាទិន្នកសង្ខារ គឺសង្ខារដែលមានវិញ្ញាណមានមនុស្សជាដើម និងអនុបាទិន្នកសង្ខារ គឺ សង្ខារដែលឥតវិញ្ញាណ មានរុក្ខជាតិ តិណជាតិ នឹងភ្នំ ថ្ម ជាដើម ឬសំដៅយកផ្ទៃចក្រវាល ទាំងមូល ឬសំដៅយកឱកាស ដែលព្រះអាទិត្យ និងព្រះចន្ទដើររំភ័យលោកអស់ទីត្រឹមណា ទី ត្រឹមនោះហៅថា “ឱកាសលោក” ប្រែថាលោក គឺឱកាស (ដែលមិនមែនជាមនុស្សសត្វ) ។

ឯពាក្យថា លោកនេះ ខេមរជនយើងច្រើននិយមរាប់អានថាជាពាក្យថ្លៃថ្នូរ ពាក្យគួរសម សម្រាប់ប្រើហៅមនុស្សអ្នកមានបុណ្យយសស័ក្តិអំណាច ឬហៅព្រះសង្ឃទូទៅ តែបើតាមពិតវិញ ពាក្យថាលោកនេះ ជាពាក្យសាធារណៈ អាចហៅបានគ្រប់សព្វសត្វ និងសង្ខារទាំងអស់ ។ អ្នកប្រាជ្ញខាងធម្មសាស្ត្រទាំងឡាយ មានព្រះពុទ្ធជាដើម តែងប្រមូលយកសង្ខារទាំងមានវិញ្ញាណទាំងឥតវិញ្ញាណហៅថា “លោក” ព្រោះយល់ថា លោកនេះ ដែលកើតឡើងបានជារូបរាងហើយ មិនដែលតាំងនៅទៀងទាត់ទេ រមែងចម្រើនក្នុងខាងដើម ប្រែប្រួលក្នុងរវាងកណ្តាលហើយត្រូវបាត់បង់ទៅវិញនៅទីបំផុត ។

ន័យមួយទៀត ពាក្យដែលយើងនិយមប្រើហៅឈ្មោះ សត្វ និង សង្ខារ សព្វថ្ងៃនេះ ដូចពាក្យថា មនុស្ស សត្វ ប្រុស ស្រី ឈើ ភ្នំ ថ្ម ជាដើម សុទ្ធតែជាពាក្យលោកវេហារទាំងអស់ គឺជាសំដីនិយាយហៅដោយការសន្មតិទៅតាមភេទ លក្ខណៈ មិនមែនជាសំដីពិតទៅតាមផ្លូវបរមត្ថសាស្ត្រទេ បើហៅតាមផ្លូវបរមត្ថសាស្ត្រវិញ ទើបជាពាក្យពិត ។

ឧទាហរណ៍ដូចជា មនុស្សម្នាក់ ដែលយើងយកមកឲ្យឈរនៅក្នុងទីចំពោះមុខ ហើយពិចារណាវែករកពាក្យដែលគេហៅថា “មនុស្ស” នោះ ក៏មុខជានឹងរកពុំឃើញឡើយ គឺឃើញតែធាតុដី ធាតុទឹក ធាតុភ្លើង ធាតុខ្យល់ទាំងអស់ ។ បើដូច្នោះ តើពាក្យថា មនុស្សប្រុសស្រីនេះនៅត្រង់ណា? ឯសង្ខារទាំងពួងក៏ដូច្នោះដែរ, ម្យ៉ាងវិញទៀត ដូចពាក្យដែលយើងធ្លាប់ហៅថា ផ្ទះថាសាលា បើពិចារណាវែករកទៅក៏ឃើញតែសសរ ធ្មេង ធ្មាន បង្កង់ ដែរណែង ។ល។ មានឈ្មោះដោយឡែកៗ ពីគ្នាទាំងអស់ បើដូច្នោះ ពាក្យថា ផ្ទះថាសាលានោះ លុះតែគ្រប់សម្ភារៈ ហេតុនោះ ពាក្យថា មនុស្សប្រុសស្រីថាផ្ទះសាលាប៉ុណ្ណោះជាដើម សុទ្ធតែហៅដោយសន្មតិតាមលោកវេហារ មិនមែនជាពាក្យពិតតាមផ្លូវបរមត្ថសាស្ត្រឡើយ ។

វត្ថុធាតុ ដែលមានឈ្មោះហៅដោយពាក្យ ជាលោកវេហារក្តី ដោយពាក្យជាបរមត្ថក្តី រួមមកហៅថា លោកៗ ដូចគ្នាទាំងអស់ ។

បណ្តាលោកទាំងនោះ ក្នុងទីនេះ សំដៅយកសត្វលោក គឺមនុស្ស ។ មនុស្សនេះឯង តែងមានសេចក្តីវិនាសអន្តរាយទៅដោយប្រការផ្សេងៗ ឯធម៌ដែលគ្រប់គ្រងរក្សាមនុស្សឲ្យ

បានសេចក្តីសុខ ចម្រើន និងសន្តិភាពហៅថា “លោកបាលធម៌” ។ លោកបាលធម៌នេះ មាន ២ យ៉ាងគឺ ហិរិ ១ ឱត្តប្ប ១ ។

ហិរិ ប្រែថា “សេចក្តីខ្មាសបាប” គឺ (ធម្មជាតិ) ខ្មាសឬខ្ពើម អំពើទុច្ចរិត មានកាយ- ទុច្ចរិតជាដើម

ឱត្តប្បៈ ប្រែថា “សេចក្តីខ្លាចបាប” គឺ (ធម្មជាតិ) តក់ស្លុត ឬខ្លាចអំពើទុច្ចរិតមាន កាយទុច្ចរិតជាដើម ។

សេចក្តីអធិប្បាយ

ហិរិ សេចក្តីខ្មាសបាប ជាអជ្ឈត្តកសមុដ្ឋាន (មានហេតុខាងក្នុងជាសមុដ្ឋាន) បាន សេចក្តីថា ហិរិ កើតឡើង ព្រោះពិចារណាហេតុ ៤ យ៉ាងគឺ៖

- ១- ជាតិ បច្ចុវេក្ខិត្វា ព្រោះពិចារណាជាតិ,
- ២- វយំ បច្ចុវេក្ខិត្វា ព្រោះពិចារណាវ័យ
- ៣- សូរការំ បច្ចុវេក្ខិត្វា ព្រោះពិចារណាសូរភាព,
- ៤- ពហុសច្ចំ បច្ចុវេក្ខិត្វា ព្រោះពិចារណាពហុសច្ចៈ ។

ពាក្យថា “ព្រោះពិចារណាជាតិ” បានសេចក្តីថា ជាតិមានពីរយ៉ាងគឺ ជាតិខ្ពង់ខ្ពស់ ១ ជាតិថោកទាប ១ ។

បុគ្គលអ្នកមានជាតិខ្ពង់ខ្ពស់ កាលបើជួបប្រទះនឹងអំពើបាប មានបាណាតិបាតជាដើម ដែលខ្លួនល្មមធ្វើបាន ក៏ពិចារណាថា អាត្មាអញមានជាតិខ្ពង់ខ្ពស់ ដោយមហាកុសល ដែល ខ្លួនបានធ្វើអំពីអតីតមកពិតៗ បើប្រសិនជាខ្លួនប្រព្រឹត្តធ្វើនូវអំពើបាបនេះ មុខជានឹងបាននូវ ជាតិដ៏ថោកទាប ក្នុងកាលអនាគតជាពុំខាន លុះពិចារណាដូច្នោះហើយ ក៏ញ៉ាំងហិរិសេចក្តី ខ្មាសបាបឲ្យកើតឡើង លែងធ្វើអំពើបាបមានបាណាតិបាតជាដើម ។

ចំណែកបុគ្គលមានជាតិដ៏ថោកទាបវិញ កាលបើជួបប្រទះនឹងបាបកម្ម មានបាណា-
តិបាតជាដើម ដែលខ្លួនល្មមធ្វើបានហើយពិចារណាថា អាត្មាអញដែលមានជាតិដ៏ថោកទាប
យ៉ាងនេះ ក៏ព្រោះតែបានធ្វើនូវអំពើអាក្រក់មានបាណាតិបាតជាដើម អំពីអតីតជាតិដោយពិត
ប្រសិនបើអាត្មាអញធ្វើនូវអំពើដ៏លាមកនេះ ទៅអនាគតជាតិ អាត្មាអញមុខជានឹងមានជាតិ
ថោកទាបជាងនេះទៀតមិនខាន លុះពិចារណាដូច្នោះហើយ ក៏ញ៉ាំងហិរិ សេចក្តីខ្មាសបាបឲ្យ
កើតឡើង មិនធ្វើនូវបាបកម្មមានបាណាតិបាតជាដើម ។

ហិរិ កើតឡើង ព្រោះពិចារណាជាតិដូច្នោះ ឈ្មោះថា “ព្រោះពិចារណាជាតិ” ។

ពាក្យថា “ព្រោះពិចារណាវ័យ” សេចក្តីថា វ័យមាន ៣ យ៉ាងគឺ បឋមវ័យ ១ មជ្ឈិមវ័យ
១ បច្ចិមវ័យ ១ ។

វ័យគឺជំនាន់ ឬ រយៈកាលនៃអាយុ ដែលនៅក្នុងហៅថា បឋមវ័យ, ជំនាន់កណ្តាល
ហៅថា មជ្ឈិមវ័យ ជំនាន់ដែលចាស់ ហៅថា បច្ចិមវ័យ ។

បុគ្គលដែលស្ថិតនៅក្នុងបឋមវ័យ កាលជួបប្រទះនឹងបាបកម្ម មានបាណាតិបាតជា
ដើម ដែលខ្លួនល្មមធ្វើបានហើយពិចារណាថា អំពើដ៏លាមកនេះ អាត្មាអញនឹងមិនគួរធ្វើទេ
លុះពិចារណាដូច្នោះហើយ ក៏ញ៉ាំងហិរិ សេចក្តីខ្មាសបាបឲ្យកើតឡើង មិនធ្វើបាបកម្ម មាន
បាណាតិបាតជាដើម ។

បុគ្គលតាំងនៅក្នុងមជ្ឈិមវ័យ កាលជួបប្រទះនូវបាបកម្ម មានបាណាតិបាតជាដើម
ដែលខ្លួនល្មមធ្វើបាន ហើយពិចារណាថា អំពីអាក្រក់នេះ អាត្មាអញជាមនុស្សធំ នឹងគុណ-
ទោស-ខុស-ត្រូវ-ល្អ-អាក្រក់-បុណ្យបាបសព្វគ្រប់ហើយ មិនគួរធ្វើទេ លុះពិចារណាដូច្នោះ
ហើយ ក៏ញ៉ាំងហិរិ សេចក្តីខ្មាសបាបឲ្យកើតឡើង មិនធ្វើនូវបាបកម្មមានបាណាតិបាតជា
ដើម ។

បុគ្គលដែលតាំងនៅក្នុងបច្ចិមវ័យ កាលជួបប្រទះនូវអំពើអាក្រក់ ដែលខ្លួនល្មមធ្វើបាន
ក៏ពិចារណាថា អាត្មាអញនេះ ជាមនុស្សចាស់ទទ្រមទទ្រមយ៉ាងនេះ មិនគួរធ្វើនូវអំពើដ៏

លាមកទេ លុះពិចារណាដូច្នោះហើយ ក៏ញ៉ាំងហិរិ សេចក្តីខ្មាសបាបឲ្យកើតឡើង មិនធ្វើនូវ បាបកម្មមានបាណាតិបាតជាដើម ។

ហិរិ កើតឡើងព្រោះបុគ្គលពិចារណាវ័យ ៣ យ៉ាងដូច្នោះ ឈ្មោះថា “ព្រោះពិចារណា វ័យ” ។

ពាក្យថា “ព្រោះពិចារណាសួរភាព” សេចក្តីថា ភាពនៃបុគ្គលអ្នកមានកម្លាំងភ្លៀវភ្លា អង់អាច ហៅថា សួរភាព ។ បុគ្គលអ្នកមានសួរភាពទោះគ្រហស្ថក្តី បព្វជិតក្តី កាលជួបប្រទះ នឹងបាបកម្ម មានបាណាតិបាតជាដើម ដែលខ្លួនល្មមធ្វើបាន ហើយពិចារណាថា អំពើអាក្រក់ នេះអាត្មាអញជាមនុស្សភ្លៀវភ្លាក្នុងទីប្រជុំ មិនគួរធ្វើទេ លុះពិចារណាដូច្នោះហើយ ក៏ញ៉ាំង ហិរិ សេចក្តីខ្មាសបាបឲ្យកើតឡើង មិនធ្វើនូវបាបកម្មដូច្នោះឈ្មោះថា “ព្រោះពិចារណា សួរភាព” ។

ពាក្យថា “ព្រោះពិចារណាពហុសច្ចៈ” សេចក្តីថា ភាពនៃបុគ្គលអ្នកចេះដឹងច្រើន, អ្នក ស្នាត់ជំនាញច្រើន ហៅថា ពហុសច្ចៈ ។ បុគ្គលអ្នកមានពហុសច្ចៈ កាលបើជួបប្រទះ បាបកម្មដែលខ្លួនល្មមធ្វើបានហើយពិចារណាថា អំពើដ៏លាមកនេះ អាត្មាអញជាអ្នកចេះដឹង ច្រើនជាអ្នកស្នាត់ជំនាញច្រើនមិនគួរធ្វើទេ លុះពិចារណាដូច្នោះហើយ ក៏ញ៉ាំងហិរិ សេចក្តី ខ្មាសបាបឲ្យកើតមានឡើង ដូច្នោះឈ្មោះថា “ព្រោះពិចារណាពហុសច្ចៈ” ។

ហិរិ សេចក្តីខ្មាសបាបជាអជ្ឈត្តកសមុដ្ឋាន (មានហេតុខាងក្នុងជាសមុដ្ឋាន) ព្រោះ ពិចារណាហេតុ ៤ យ៉ាង ដោយប្រការដូច្នោះ ។

ហិរិ ឈ្មោះថា ជិត្តន្តលក្ខណៈ (មានការខ្លើមបាបជាលក្ខណៈ) ឬជាសប្បតិស្សវ- លក្ខណៈ (មានការជឿស្តាប់ជាលក្ខណៈ) ដោយប្រការដូច្នោះ ។

ហិរិ ជាអករណរសៈ (មានការមិនធ្វើបាបជាកិច្ច)

ហិរិ ជាសង្កេតនប្បច្ចុបដ្ឋាន មានការរូញរអាក្នុងការធ្វើបាបមានបាណាតិបាតជាដើម ជាផល

ហិរិ ជាអត្តការវបដ្ឋាន (មានការគោរពខ្លួន) គឺប្រារព្ធយកខ្លួនជាធំហើយមិនធ្វើនូវ បាបទាំងឡាយជាហេតុ ។

ឱត្តប្បៈ សេចក្តីខ្លាចបាប ជាពហិទ្ធាសមុដ្ឋាន (មានហេតុខាងក្រៅជាសមុដ្ឋាន) សេចក្តីថា បុគ្គលកាលជួបប្រទះនឹងបាបកម្មដែលខ្លួនល្មមធ្វើបាន ហើយគិតក្រែងរអែងហេតុ ខាងក្រៅថា បើអ្នកនឹងធ្វើនូវបាបកម្ម អ្នកមុខជានឹងដល់នូវសេចក្តីតិះដៀល ក្នុងចំណោម បរិសទ្យទាំងបួនចំពូកជាពុំខាន ហើយពិចារណាថាៈ អ្នកចេះដឹងទាំងឡាយនឹងតិះដៀលអ្នក ដូចជាបុគ្គលមានអនាម័យ រមែងស្អប់ខ្ពើមនូវវត្ថុមិនស្អាតស្អោកត្រោកដូច្នោះ អ្នកឯងត្រូវ លោកអ្នកមានសីលទាំងឡាយ ចៀសវាងហើយនឹងធ្វើដូចម្តេចកើត? លុះពិចារណាដូច្នោះ ហើយ ក៏មិនហ៊ានធ្វើបាបកម្មមានបាណាតិបាតជាដើម ។

ឱត្តប្បៈ ជាលោកាធិបតេយ្យ (មានលោកជាធំ) សេចក្តីថា កុលបុត្រខ្លះ ក្នុងលោក នេះ ប្រារព្ធយកលោកជាអធិបតី គឺយកអ្នកដទៃឲ្យជាធំថា លោកសន្និវាសនេះ ធំណាស់ សមណព្រាហ្មណ៍ទាំងឡាយ អ្នកមានប្ញទ្ធិ មានចក្ខុទិព្វ ដឹងចិត្តរបស់អ្នកដទៃ តែងមាននៅ ក្នុងលោកសន្និវាសដ៏ធំនេះឯង ។ ពួកលោកទាំងនោះ មើលឆ្ងាយក៏បាន ជិតក៏បាន ដឹងចិត្ត ដោយចិត្តបាន ។ បើពួកលោកដឹងអញហើយ មុខជានិយាយនឹងគ្នាលោក យ៉ាងនេះថា “នែ លោកដ៏ចម្រើនទាំងឡាយ! លោកចូរមើលកុលបុត្រនេះ ចេញចាកផ្ទះមកបួសដោយសទ្ធា ហើយនៅតែប្រឡាក់ប្រឡូស ដោយអកុសលដ៏លាមកទាំងឡាយទៀត” ។ ពួកទេវតាអ្នក មានប្ញទ្ធិ មានចក្ខុទិព្វ ដឹងចិត្តរបស់ដទៃតែងមាននៅប្រាកដក្នុងលោក ពួកទេវតាទាំងនោះ មើលឆ្ងាយក៏បាន ជិតក៏បាន ដឹងចិត្តដោយចិត្តក៏បាន, បើពួកលោកដឹងអញហើយ មុខជា និយាយនឹងគ្នាលោកយ៉ាងនេះថា “នែលោកដ៏ចម្រើនទាំងឡាយ! លោកចូរមើលកុលបុត្រ នេះ ចេញចាកផ្ទះមកបួសដោយសទ្ធា ហើយនៅតែច្របូកច្របល់ដោយអកុសលដ៏លាមក ទាំងឡាយទៀត” ។ លុះពិចារណាដូច្នោះហើយ ក៏លះអកុសលចេញ ហើយចម្រើននូវ កុសលឲ្យកើតឡើង លុះកម្មមានទោសចេញ ញ៉ាំងមិនមានទោសឲ្យចម្រើនឡើង យ៉ាងនេះ ឈ្មោះថា រក្សាខ្លួនឲ្យបរិសុទ្ធ ។

ឱត្តប្បៈ ឈ្មោះថា ជាលោកាធិបតេយ្យ (មានលោកជាធំ) ដោយប្រការដូច្នោះឯង ។

ឱត្តប្បៈ ឈ្មោះថា ភយសភាវសណ្ឋិតៈ (តាំងនៅដោយសភាពគឺសេចក្តីតក់ស្លុតភ័យ ក្នុងអបាយ) ហើយមិនហ៊ានធ្វើបាប ព្រោះខ្លាចអបាយនោះ ដូចជាបុគ្គលអ្នកមានប្រាជ្ញាមិន ហ៊ានចាប់ដុំដៃកក្តៅ ដែលភ្លើងកំពុងឆេះរន្ទាលប្រាលឆ្នៅ ព្រោះខ្លាចរលាកដូច្នោះ ។

ឱត្តប្បៈ តាំងនៅដោយសភាពគឺសេចក្តីខ្លាចបាប ដោយប្រការដូច្នោះ ។

ឱត្តប្បៈ ជាឱត្តាសលក្ខណៈ (មានសេចក្តីតក់ស្លុត) ចំពោះអំពើបាបជាលក្ខណៈ ឬ ជា វជ្ជភិរុកភយទស្សាវិលក្ខណៈ (មានការខ្លាចទោស និងឃើញភ័យជាលក្ខណៈ) មាន ៤ យ៉ាងគឺ

១- អត្តានុវាទភយ ខ្លាចខ្លួនឯង តិះដៀលខ្លួនឯងបាន,

២- បរានុវាទភយ ខ្លាចបុគ្គលដទៃ តិះដៀលខ្លួនឯងបាន,

៣- ទណ្ឌភយ ខ្លាចព្រះរាជអាជ្ញា,

៤- ទុគ្គតិភយ ខ្លាចភ័យក្នុងទុគ្គតិ ។

ឱត្តប្បៈ ឈ្មោះថា ឱត្តាសលក្ខណៈ (មានការតក់ស្លុតខ្លាចបាបជាលក្ខណៈ) ឬជា វជ្ជភិរុកភយទស្សាវិលក្ខណៈ (មានការខ្លាចទោស ឬឃើញភ័យ) ក្នុងហេតុខាងក្រៅ ៤ យ៉ាង មិនហ៊ានធ្វើបាបជាលក្ខណៈ ដោយប្រការដូច្នោះ ។

ឱត្តប្បៈ ជាអករណរសៈ មានការមិនធ្វើបាបជាកិច្ច ។

ឱត្តប្បៈ ជាសង្កេតចនប្បច្ចដ្ឋាន មានអាការក្រែងរអែងក្នុងការធ្វើបាបជាផល ។

ឱត្តប្បៈ ជាបគោរវបទដ្ឋាន (មានការគោរពកោតក្រែងបុគ្គលដទៃ) ហើយមិនហ៊ាន ធ្វើបាបជាហេតុ ។

ហិរិ និង ឱត្តប្បៈ ទាំងពីរនេះ ជាធម៌គ្រប់គ្រងរក្សាបុគ្គលអ្នកប្រព្រឹត្តសន្សំនូវធម៌ ឲ្យបានទទួលនូវសេចក្តីសុខចម្រើន មិនឲ្យមានសេចក្តីទុក្ខ វិនាស អន្តរាយ ។ ជាធម៌មានគុណប្រាកដក្នុងការរៀនចាកបាប រីឯបុគ្គលអ្នកប្រព្រឹត្តធម៌ទាំងពីរប្រការនេះ នឹងបានឈ្មោះថា ជាអ្នកមានអំពើល្អ នឹងឈ្មោះថា ជាមនុស្សធម៌ ជាអំពើឲ្យអភ័យដល់ជីវិត, ទ្រព្យសម្បត្តិទឹកនៃឯង និងទឹកដីរបស់អ្នកដទៃ ឈ្មោះថា ជាអំពើនាំមកនូវសេចក្តីសុខចម្រើន ដល់អ្នកដទៃផង ដល់ខ្លួនឯងផង តាំងពីមានជីវិតរស់នៅ លុះស្លាប់ទៅរមែងមិនទៅកាន់ទុក្ខតិឡើយ ។

ហេតុនេះហើយ បានជាព្រះមានព្រះភាគ ទ្រង់ត្រាស់សរសើរអំពីអានិសង្សនៃបុគ្គលអ្នកប្រព្រឹត្តធម៌ ដូចមានក្នុងគម្ពីរធម្មបទ ខុទ្ទកនិកាយត្រង់យមកវគ្គថា:

ធម្មោ ហវេ រក្ខតិ ធម្មចារី ធម្មោ សុចិណ្ណោ សុខមារហាតិ
ឯសានិសំសោ ធម្មេ សុចិណ្ណោ ន ទុក្ខតី គច្ឆតិ ធម្មចារី ។

ធម៌ហ្នឹងឯង រមែងរក្សាបុគ្គលអ្នកប្រព្រឹត្តធម៌ ធម៌ដែលបុគ្គលសន្សំហើយ រមែងនាំមកនូវសេចក្តីសុខ កាលបើបុគ្គលសន្សំធម៌ដោយប្រពៃហើយ រមែងបាននូវអានិសង្សបែបនេះ មិនខាន បុគ្គលអ្នកប្រព្រឹត្តធម៌ រមែងមិនទៅកាន់ទុក្ខតិឡើយ ។

ធម៌ទាំងពីរប្រការគឺ: ហិរិនិងឱត្តប្បៈនេះ រមែងយំគ្រងរក្សាលោក (គឺពួកសត្វ) អ្នកប្រព្រឹត្ត ឲ្យជាគណៈ ជាក្រុម នៅជាសុខសប្បាយ ដូចជាមាតាបិតារក្សាបុគ្គលធីតាឲ្យបានសេចក្តីសុខ រៀនមិនឲ្យបៀតបៀនគ្នានឹងគ្នាដូច្នោះ ។

មែនពិត មនុស្សក្នុងលោកនេះ ដែលហ៊ានប្រព្រឹត្តឃ្នានពានមានការកាប់សម្លាប់គ្នា លួចប្លន់ឆក់ដណ្តើមទ្រព្យសម្បត្តិទឹកនៃឯង និងទឹកដីគ្នា ធ្វើគ្នានឹងគ្នាឲ្យវិនាសអន្តរាយដោយប្រការផ្សេងៗ ជាច្រើនបែបច្រើនយ៉ាងនោះ ក៏ព្រោះតែគ្មានធម៌ពីរប្រការនេះ សម្រាប់គ្រប់គ្រងថែរក្សា ។ ដូច្នោះ បើជនទាំងឡាយក្នុងលោកសន្តិវាស មានធម៌ពីរប្រការនេះ គ្រប់គ្រងរក្សាហើយ មុខជាមិនមានការបៀតបៀនគ្នាឡើយ ។ អាស្រ័យការមិនបៀតបៀនគ្នានេះ

សេចក្តីសុខ ក៏នឹងកើតមានឡើងជាប្រាកដ សមនឹងពុទ្ធឱទានថា **អព្យាបជ្ឈំ សុខំ**
លោកេ ការមិនបៀតបៀនគ្នា ជាសុខ ក្នុងលោក ។

អ្នកប្រាជ្ញទាំងឡាយ តែងឃើញធម៌ខ្មៅ គឺ អហិរិកៈ និង អនោត្តប្បៈថាជា (អំពើដ៏
លាមក) ទើបមានធម៌សធី ហិរិ និង ឱត្តប្បៈ ស្អប់ខ្ពើមអំពើទាំងនេះ ដូចជាគេខ្ពើមខ្លាចពស់
អាសិរពិសដែលពេនត្រាំក្នុងលាមក ។

ម្យ៉ាងវិញទៀត លោកទាំងឡាយមានមាតា-ម្តាយមីង-ម្តាយធំ និង ភរិយារបស់អាចារ្យ
ជាដើម បើធម៌ទាំងពីរនេះ មិនរក្សានូវលោកទេ លោកទាំងឡាយនោះ ក៏មិនប្រាកដថាជាអ្វី
ក្នុងលោកនេះដែរ គឺមុខជានឹងដល់នូវការច្របូកច្របល់ ដូចសត្វតិរច្ឆានជាពុំខាន ។

សមដូចពុទ្ធភាសិតថា:

ទ្វេមេ ភិក្ខុវេ សុក្កា ធម្មា លោកំ បាលេន្តិ ។ កតមេ ទ្វេ ។ ហិរិ ច ឱត្តប្បំ ច ។ ឥមេ ខោ
ភិក្ខុវេ ទ្វេ សុក្កា ធម្មា លោកំ ន បាលេយ្យំ ន យិធ បញ្ញាយេច មាតាតិ វា មាតុន្តាតិ វា
មាតុលានីតិ វា អាចរិយភរិយាតិ វា គរុនំ ទាវតិ វា សម្តេចំ លោកោ អគមិស្ស យថា អជេ
ឡកា កុក្កដសុករា សោណសិគាលា ។

“ម្ចាស់ភិក្ខុទាំងឡាយ ធម៌សទាំងពីរនេះ តែងរក្សានូវលោក ។ ធម៌សទាំងពីរនេះ តើ
ដូចម្តេច? ធម៌សទាំងពីរនោះគឺ ហិរិ ១ ឱត្តប្បៈ ១ ។ ម្ចាស់ភិក្ខុទាំងឡាយ (បើ) ធម៌សទាំង
ពីរនេះមិនរក្សានូវលោកទេ លោកគឺមាតាក្តី ម្តាយមីងក្តី ម្តាយធំក្តី ភរិយារបស់អាចារ្យក្តី
ប្រពន្ធរបស់គ្រូក្តី ក៏មិនប្រាកដក្នុងលោកដែរ មុខជាដល់នូវសម្តេច (ការច្របូកច្របល់) ដូច
ជាសត្វតិរច្ឆានគឺ ពួកពពែ, ចៀម, មាន់, ជ្រូក, ឆ្កែ, និងចចកជាដើមពុំខាន” ។

ធម៌សពីរយ៉ាងគឺ ហិរិ និង ឱត្តប្បៈ នេះ ជាបូសគល់នៃកុសលធម៌ទាំងពួង ដែល
ប្រព្រឹត្តទៅក្នុងភូមិ ៤ មានកាមាវចរភូមិជាដើម ជាធម៌ឃុំគ្រងរក្សាលោកឲ្យបានសន្តិភាព
មិនឲ្យប្រព្រឹត្តទុច្ចរិតមានការកាប់សម្លាប់គ្នាជាដើម ទើបឈ្មោះថា “លោកបាលធម៌” ដូច្នោះ ។

ក្នុងទេវធម្មជាតកថា:

សាធុជនទាំងឡាយអ្នកប្រកបដោយហិរិ និងឱត្តប្បៈ អ្នកតម្កល់នៅមាំក្នុងធម៌ស អ្នកស្ងប់រម្ងាប់អ្នកប្រាជ្ញទាំងឡាយមានព្រះពុទ្ធជាដើមហៅថា “អ្នកទ្រទ្រង់នូវទេវធម៌ក្នុងលោក” ។

ពណ៌នាអំពីលោកបាលធម៌ ចប់តែប៉ុណ្ណោះ ឯវំ ។